

தடைகளில் இருந்து விடுபடுவதற்கான இலகுவான வழிமுறை.

அதியன்பிற்குரிய, நீண்ட காலம் தொலைந்து இப்போது கண்டெடுக்கப்பட்டிருக்கும் குழந்தைகளான உங்களை அன்புப் பார்வையுடன் பார்ப்பதில் பாப்தாதா மிகவும் களிப்படைகிறார். பலமில்லியன் மடங்கு பாக்கியசாலிகளாகவும், அவருடைய தலைக்கிரீடமாக விளங்கும் அதிமேன்மையானவர்களையும் பார்க்கும்போது, அவர் எப்போதும் களிப்படைகிறார். நீங்கள் பிரிந்து சென்று பின்னர் இப்போது மீண்டும் அதே மேன்மையான அந்தஸ்தைக் கோருவதற்குத் தகுதிவாய்ந்த, அதே சென்ற கல்பத்திற்குரியவர்கள் ஆவீர்கள். ஒவ்வொரு குழந்தையினதும் தகுதியும் சிறப்பியல்பும் எப்போதும் பாப்தாதாவின் முன்னால் மிகத் தெளிவாக உள்ளன. குழந்தைகளான உங்கள் ஒவ்வொருவரின் சிறப்பியல்பின் மதிப்பையும் பாப்தாதா அறிவார். அவர் உங்கள் ஒவ்வொருவரையும் விலைமதிப்பற்ற இரத்தினமாகக் கருதுகிறார். நீங்கள் பாப்தாதாவின் நினைவு சொருபங்களாக இருக்கும் சதா ஒத்துழைக்கும் குழந்தைகள் ஆவீர்கள். பாப்தாதா எப்போதும் தனது பல்வகையான விலைமதிப்பற்ற இரத்தினங்களுடன் இருக்கிறார். விலைமதிப்பற்ற இரத்தினங்களான உங்களைத் தந்தை தனது கழுத்தின் அட்டியலாக ஆக்கியுள்ளார். அவர் உங்களைத் தனது இதய சிம்மாசனத்தில் இருத்தியுள்ளார். உங்களைத் தனது கண்களின் நட்சத்திரங்களாக ஆக்கியுள்ளார். தனது தலைக் கிரீடமாகவும், உலகில் தன்னுடன் கூடவே பூஜிக்கத்தகுதி வாய்ந்தவர்களாகவும் ஆக்குகிறார். அவர் உங்களைப் பக்தர்கள் பலரினதும் இஷ்ட தெய்வங்கள் ஆக்கியுள்ளார். நீங்கள் இத்தகைய சுய மரியாதையைப் பேணுகிறீர்களா? பாப்தாதாவும் உலகிலுள்ள மக்களும் உங்களைப் பார்க்கும் ரூபத்தில் நீங்கள் சதா ஸ்திரமாக இருக்கிறீர்களா?

இன்று, பாபாவும் தாதாவும் குழந்தைகளைப் பற்றி சம்பாஷணை மேற்கொண்டார்கள். பாப்தாதா கூறினார்: ஒத்துழைக்கும் யோகி குழந்தைகள், இராஜ ரிஷி குழந்தைகள், சிலவேளைகளில், விரைவான வேகத்துடன் செல்வதற்குப் பதிலாக, நின்றுவிடுகிறார்கள். நீங்கள் ஏன் நின்றுவிடுகிறீர்கள்? இது ஏனெனில் உங்களுடைய எதிர்கால மேன்மையான இலக்கைத் தெளிவாக உங்களால் பார்க்க முடியாமல் இருப்பதனாலேயே ஆகும். “எதிர்காலத்தில் என்ன நிகழப்போகிறது?” என்ற கேள்விக்குறியுடன் பரீட்சைத்தாள் உங்களின் முன்னால் வருகிறது. இதனால், உங்களுடைய விரைவான வேகம் அல்லது தீவிர முயற்சி வெறுமனே முயற்சியாக மாறிவிடுகிறது. வந்துள்ள தடையை நீக்கவோ அல்லது உங்களுடைய பாதையிலுள்ள பாறையைத் தாண்டிப் பாயவோ உங்களுக்குத் தைரியம் இல்லாமல் போகிறது. எனவே, தொடர்ந்து முன்னேறும்போது நீங்கள் களைப்படைகிறீர்கள். உங்களில் சிலர் களைப்படைகிறீர்கள். உங்களில் சிலர் விரக்தி அடைகிறீர்கள். அதாவது, உங்களின் மீதுள்ள நம்பிக்கையை இழக்கிறீர்கள். இத்தகைய வேளையில், உங்களுக்குத் தந்தையின் ஆதாரம் இருந்தாலும், எந்தவித ஆதாரமும் இல்லாததைப் போன்றே நீங்கள் உணருகிறீர்கள். எவ்வாறாயினும், உங்களில் இருந்து எந்தவொரு தடையையும் நீக்குவதற்கான, ஒரு விநாடிக்கான இலகுவான வழிமுறையை, பாப்தாதா அவ்வப்போது கூறுகின்ற புத்திசாலித்தனமான வழிமுறையை மறந்துவிடுகிறீர்கள். ஒளிப்புள்ளியான உங்களுடைய ஆதி ரூபமும், செயல்களைச் செய்யும்போது கருவியாக இருக்கும் ரூபமுமான இலேசானதும் ஒளியானதுமான இரட்டை ரூபம் ஒரு விநாடியில் உங்களை உயரப் பாயச் செய்கிறது. எவ்வாறாயினும், குழந்தைகளான நீங்கள் என்ன செய்கிறீர்கள்? உயரே பாய்வதற்குப் பதிலாக, நீங்கள் பாறையை உடைப்பதற்கு அல்லது நீக்குவதற்கு முயற்சி செய்ய ஆரம்பிக்கிறீர்கள். இதனால், அந்த வேளையில் உங்களுடைய கொள்ளளவிற்கேற்ப நீங்கள் கொண்டிருக்கும் தைரியமும் உற்சாகமும் இதைச் செய்ய முயற்சிப்பதில் பயன்படுத்தப்படுகிறது. அதனால் நீங்கள் களைப்பும் விரக்தியும் அடைகிறீர்கள். குழந்தைகளான நீங்கள் இந்த வகையான முயற்சி செய்வதைப் பார்க்கும்போது, பாப்தாதாவும் அதிகளவு கருணை கொள்கிறார். உயரே பாய்வதன் மூலம் உங்களால் ஒரு விநாடியில் அக்கரைக்குச் செல்ல முடியும் என்பதை நீங்கள் மறந்துவிடுகிறீர்கள். எனவே, குழந்தைகள் என்ன செய்கிறார்கள் என்ற இந்த சம்பாஷணையே பாபாவிற்கும் தாதாவிற்கும் இடையில் இன்று இடம்பெற்றது. இதை மறப்பதனால், நீங்கள் இலகுவான பாதையையும் மிகவும் சிரமமானதாக்குகிறீர்கள். அதனால் நீங்கள் களைப்படைகிறீர்கள்.

நீங்கள் வேறு என்ன செய்கிறீர்கள்? நீங்கள் உங்களுடைய வீணான எண்ணங்களின் புயலை உருவாக்கி, அந்தப் புயலால் நீங்களே ஆட்டங்காணுகிறீர்கள். உங்களுடைய நம்பிக்கையினதும் நீங்கள் பெறும் பல்வேறு பேறுகளின் அடிப்படையினதும் அத்திவாரத்தை நீங்களே அசைக்கிறீர்கள். விநாசம் இடம்பெறுமா இல்லையா, கடவுள் கூறுவது சரியா இல்லையா, உலகிலுள்ள மக்களுடன் நீங்கள் நம்பிக்கையுடன் பேசுவதா இல்லையா, நீங்கள் மறைமுகமாக இருப்பதா அல்லது உங்களை வெளிப்படுத்துவதா, நீங்கள் அனைத்தையும் சேமிப்பதா அல்லது அவற்றைச் சேவைக்காக உபயோகிப்பதா, உங்களுடைய குடும்பத்தைப் பார்த்துக் கொள்வதா அல்லது உங்களை சேவையில் ஈடுபடுத்துவதா என நீங்கள் யோசிக்கிறீர்கள். இறுதியில் என்ன நிகழப் போகிறது என நீங்கள் யோசிக்கிறீர்கள். தந்தை அசரீரியானவரும் குடும்பமானவரும் ஆவார். ஆனால் நாங்களே பௌதீக ரூபத்தில் அனைத்திற்கும் முகங்கொடுக்க வேண்டியுள்ளது. உங்களை அசைக்கும் வீணான எண்ணங்களின் புயலை நீங்கள் உருவாக்குகிறீர்கள். உங்களுடைய நம்பிக்கையின் அத்திவாரத்தையே நீங்கள் அசைக்கிறீர்கள். எவ்வாறு ஒரு புயலால் உங்களைத் தொலைதூரத்திற்கு எடுத்துச் செல்ல முடியுமோ, அதேபோன்று, இந்த வீணான எண்ணங்களின் புயலும் தீவிர முயற்சி செய்யும் ஸ்திதியில் இருந்து உங்களை வெறுமனே முயற்சி செய்யும் ஸ்திதிக்கு அடித்துச் செல்கிறது. இத்தகைய

புயல்களில் சிக்கிக் கொள்ளாதீர்கள். பாப்தாதா குழந்தைகளான உங்களிடம் கேட்கிறார்: நீங்கள் இன்னமும் இல்லறத்தவர்களா அல்லது நீங்கள் நம்பிக்கைப் பொறுப்பாளர்கள் ஆகிவிட்டீர்களா? நீங்கள் நம்பிக்கைப் பொறுப்பாளர்களாக இருக்கும்போது, யார் பொறுப்பு? நீங்களா அல்லது தந்தையா? தந்தை பொறுப்பாக இருக்கும்போது, ஏதாவதொன்று நிகழப் போகிறதா இல்லையா என்பதும், என்ன நிகழப்போகிறது என்பதும் உங்களுடைய பொறுப்பா அல்லது தந்தையின் பொறுப்பா?

நம்பிக்கை உள்ள புத்தியின் முதலாவது அடையாளம் என்ன? நம்பிக்கை நிறைந்த புத்தியைக் கொண்ட ஒருவர் என்றால் சதா கவலையற்றவர் என்று அர்த்தமாகும். தந்தை உங்களுடைய கவலைகள் அனைத்தையும் நீக்கியிருக்கும்போது, நீங்கள் ஏன் கவலைப்படுகிறீர்கள்? விநாசம் இடம்பெறுமா இல்லையா அல்லது அது எப்போது நிகழும் என நீங்கள் ஏன் உங்களுடைய பிராமண வாழ்க்கையில் கவலைப்படுகிறீர்கள்? உங்களுடைய பிராமண வாழ்க்கையை, வைரம் போன்ற பெறுமதி மிக்க வாழ்க்கையை, தந்தையுடன் சந்திப்பைக் கொண்டாடும் வாழ்க்கையை, ஏறுகின்ற எத்தியைக் கொண்ட வாழ்க்கையை, சகல பொக்கிஷங்களும் நிரம்பிய வாழ்க்கையை, முழுமையான அனுபவம் நிறைந்த வாழ்க்கையை நீங்கள் இரசிக்கவில்லையா? இந்த வாழ்க்கை விரைவாக முடிய வேண்டும் என நீங்கள் விரும்புகிறீர்களா? உங்களுக்கு ஏதாவது சிரமம் உள்ளதா? பக்தி மார்க்கத்தில், உங்களுடைய அதீந்திரிய சுகத்தைக் கொண்ட வாழ்க்கையில் அனைத்தும் நான்கு மடங்கு பெருகுவதை நீங்கள் விரும்புகிறீர்கள் எனப் பாடினீர்கள். அவ்வாறாயின், இப்போது நீங்கள் களைப்படைந்து விட்டீர்களா? இத்தகைய எண்ணங்களைக் கொண்டவர்களைக் காணும்போது பாப்தாதா வியப்படைகிறார். இத்தகைய எண்ணங்கள் ஏற்படுகின்றதாயின், இன்னமும் நீங்கள் எதில் குறைவாக இருக்கிறீர்கள்? அவர் உபகாரித் தந்தை என்றும், இதுவே நன்மை செய்யும் வாழ்க்கை என்றும் நீங்கள் கூறும்போது, கடவுள் கூறுகின்ற எதுவும் பல்வகையான நன்மைகளால் நிறைந்திருக்கும். அவ்வாறாயின், அவர் ஏன் அல்லது எவ்வாறு இதைக் கூறினார் என்ற எண்ணங்களைக் கொண்டிருப்பதன் மூலம் நீங்கள் ஏன் உங்களுடைய நம்பிக்கை நிறைந்த புத்தியின் அத்திவாரத்தை அசைக்கிறீர்கள்? இத்தகைய சிறிய புயல்களால் உங்களுடைய அத்திவாரம் அசைக்கப்பட்டால், எவ்வாறு நீங்கள் மகாவிநாசத்தின் பாரிய புயல்களைச் சகித்துக் கொள்ளப் போகிறீர்கள்? இந்தப் புயல் உங்களுடைய வீணான எண்ணங்களால் ஆனதாகும். ஆனால் மகாவிநாசத்தின் புயல்கள் பல்வகைகளாக இருப்பதுடன், நானா திசைகளில் இருந்தும் வரும். அப்போது நீங்கள் என்ன செய்வீர்கள்? சிறியதொரு விடயத்திலும், உங்களால் மேலும் முன்னேறக் கூடியதாக இருப்பதில், உங்களுக்கு மேலதிக நேரமும், சகவாசமும், பல்வகையான பொக்கிஷங்களும் வழங்கப்பட்டுள்ளன. எனவே, நீங்கள் ஏன் அனைத்தையும் முடிப்பதற்கு மிகவும் ஆவலுடன் இருக்கிறீர்கள்? உங்களுடைய சந்தோஷ நாட்களில், நீங்கள் பொறுமையாக இருக்க வேண்டும். “எப்போது” அல்லது “ஏன்” என்று சிந்தித்து பொறுமையை இழக்காதீர்கள். உங்களுக்குள் வீணான எண்ணங்களின் புயல்களை உருவாக்குவதை நிறுத்துங்கள். செல்வந்தர் ஆகுங்கள். சக்திசாலி ஆகுங்கள். உங்களுடைய புத்தியில் சதா நம்பிக்கை வைத்து, ஒவ்வொரு விநாடியும் நன்மை செய்யும் தந்தையிடமிருந்தும் நன்மை செய்யும் நேரத்திடமிருந்தும் நன்மையைப் பெறுங்கள். அதிசெல்வந்தர்களாகவும், அதிபாக்கியசாலிகளாகவும், பாக்கியத்தை அருள்பவரின் சகவாசத்தைக் கொண்டிருக்கும் இந்த நாட்கள், எஞ்சிய முழுக்கல்ப காலத்திலும் மீண்டும் வரப்போவதில்லை. விநாச வேளையில், நீங்கள் பேற்றிற்குரிய இந்தக் காலத்தை நினைவு செய்வீர்கள். எனவே, நாடகத்தின்படி, நாடகத்தில் எத்தகைய நன்மையான காட்சிகள் இடம்பெற்றாலும், ஆத்மாக்களான நீங்கள் திரிகாலதரிசிகளாகவும், சக்திசாலிகளாகவும், தைரியசாலிகளாகவும், உற்சாகமான ஆத்மாக்களாகவும் ஆகவேண்டும். நீங்களும் சக்திசாலிகளாக இருந்து, உலகிலுள்ள மக்களையும் சக்திசாலிகள் ஆக்க வேண்டும். பாறைகளை உடைக்க முயற்சி செய்து களைப்படையாதீர்கள். நீங்களே உருவாக்கிய புயல்களால் அசைக்கப்படாதீர்கள். அசைக்க முடியாதவராக இருங்கள். நீங்கள் என்ன செய்கிறீர்கள் என்றும், நீங்கள் என்ன செய்ய வேண்டும் என்றும் உங்களுக்குப் புரிகிறதா? இதுவே பாபாவிற்கும் தாதாவிற்கும் இடையில் குழந்தைகளான உங்களைப் பற்றியும் நீங்கள் செய்யும் விளையாட்டுக்களைப் பற்றியும் இடம்பெற்ற இதயபூர்வமான சம்பாஷணை ஆகும். இப்போது, அந்த விளையாட்டுக்கள் அனைத்தும் முடிவடையும் வகையில் சக்திவாய்ந்த விளையாட்டுக்களை விளையாடுங்கள். விரக்தி அடைவதற்குப் பதிலாக, உங்களுடைய இதயம் சதா சந்தோஷமாக இருக்கட்டும். இப்போது, இத்தகைய எண்ணங்களை இந்த மகாயாகத்தில் பலியிடுங்கள். அவற்றை மீண்டும் எடுத்துக் கொள்ளாதீர்கள்! அவற்றை எல்லா வேளைக்குமாகப் பலியிடுங்கள்! நீங்கள் உங்களையே பலியிட்டிருக்கும்போது, எவ்வாறு நீங்கள் இத்தகைய எண்ணங்களைக் கொண்டிருக்க முடியும்? எனவே, நீங்கள் இங்கிருந்து செல்வதற்கு முன்னர், இறுதிப்பலி என்ற உங்களுடைய போக்கினைப் (bhog) படையுங்கள். உங்களுடைய சக்திவாய்ந்த எண்ணங்கள் என்ற பழங்களை போக் ஆகப் படையுங்கள். நீங்கள் என்ன போக் படைக்க வேண்டும் என உங்களுக்குப் புரிகிறதா? அச்சா.

நம்பிக்கை நிறைந்த புத்திகளைக் கொண்டுள்ள இத்தகைய கவலையற்ற ஆத்மாக்களுக்கும், இந்த ஒவ்வொரு மேன்மையான வாசகங்களினதும் மகத்தான அர்த்தத்தைப் புரிந்து கொள்பவர்களுக்கும், தமது எண்ணங்களிலும் நம்பிக்கைப் பொறுப்பாளர்களாக இருப்பவர்களுக்கும், அதாவது, தந்தையின் எண்ணம் எதுவோ அதுவே தமது எண்ணமாக இருப்பவர்களுக்கும், தமது மனங்களிலும், புத்திகளிலும், சம்ஸ்காரங்களிலும் தந்தைக்குச் சமமாக இருக்கும் ஆத்மாக்களுக்கும், பாப்தாதாவிற்கு நெருக்கமாக இருக்கும் ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

பாப்தாதா ஒவ்வொரு குழந்தையையும் அதி மேன்மையான ஆத்மாக்களாகவே பார்க்கிறார். ஏனெனில் உங்களுடன் ஒப்பிடும்போது, உலகிலுள்ள ஆத்மாக்கள் எத்தனை பெரியவர்களாக இருந்தாலும், அவர்கள் எம்மாத்திரம்? அவர்கள் ஒன்றுமே இல்லை! அநாதியான தந்தையின் விசேடமான படைப்பான சுவர்க்கத்திற்கான உரிமையைக் கோர முடியாத ஆத்மாக்கள் எத்தகையவர்கள்? தமது தந்தையின் சொத்தை அடைய முடியாமல் இருக்கும் குழந்தைகள் எத்தகையவர்கள்? இன்று ஆத்மாக்கள் எத்தனை பிரபலமானவர்களாக இருந்தாலும், நீங்கள் பெற்றிருக்கும் பேறுகளுடன் ஒப்பிடும்போது, அவர்களிடம் எதுவுமே இல்லை. எனவே, நீங்களே அனைவரிலும் மகத்தான ஆத்மாக்கள், அல்லவா? இன்றைய உலகில் ஜனாதிபதியாக இருப்பவர், பிரம்மா குமாராக இருப்பதற்குப் பதிலாக உங்களை ஜனாதிபதி ஆகும்படி கேட்டால், நீங்கள் அவ்வாறு ஆகுவீர்களா? நீங்கள் அவ்வாறு ஆகமாட்டீர்கள், அல்லவா? ஏனெனில் நீங்கள் இன்றைய பழைய உலகின் தற்காலிகமான அந்தஸ்திற்கும், எல்லா வேளைக்கும் நீங்கள் பெறுகின்ற அந்தஸ்திற்கும் இடையிலான பாரிய வேறுபாட்டை உணர்ந்திருக்கிறீர்கள். எனவே, உங்களுடைய எண்ணங்களிலேனும் உங்களுடைய புத்திகள் அவற்றிற்குத் தலைவணங்க மாட்டாது. ஏனெனில், அரசர்களுக்கெல்லாம் அரசர்கள் ஆகப்போகும் உங்களுடன் ஒப்பிடும்போது, அவர்கள் எம்மாத்திரம்? அவர்கள் கிரீடமற்ற அரசர்களாகக் கூட இல்லை. குறைந்தபட்சம் சக்கரவர்த்திக்கு அதிகாரம் இருக்கும். ஆனால் அது எங்கே? அவர்களிடம் கிரீடமும் இல்லை. சக்தியும் இல்லை. எனவே, உங்களுடைய பார்வை அவர்களை நோக்கி ஈர்க்கப்படக்கூடாது. சதா இந்த மகத்துவத்தை உணர்ந்திருங்கள். இந்த விழிப்புணர்வின் சொருபமாக சதா இருப்பதன் மூலம், உங்களால் சகல பேறுகளையும் அனுபவம் செய்ய முடியும். நீங்கள் சிறிதளவுடன் திருப்தி அடைபவர்கள் அல்லர். சிறிதளவுடன் திருப்தி அடைபவர்கள் யார்? பக்தர்கள். நீங்கள் பக்தர்கள் அல்ல. நீங்கள் உரிமையைக் கொண்டுள்ளவர்கள். சகல உரிமைகளையும் கொண்டுள்ளவர்கள் சகல உரிமைகளையும் அனுபவம் செய்வார்கள். தற்காலத்தில், வீட்டில் வசிப்பவர்களும் தமது உரிமைகளைக் கேட்க வேண்டியுள்ளது. பணியாட்களும் தமது உரிமைகளைக் கேட்கிறார்கள். நீங்கள் அவர்களுக்குச் சிறிதளவு குறைவாக வழங்கினாலும், அவர்கள் தமது முழு உரிமைகளையும் கேட்பார்கள். தந்தையே உங்களுக்கு உங்களுடைய முழு உரிமைகளையும் வழங்குபவர். எனவே உங்களுடைய உரிமைகள் அனைத்தையும் பெற்றுக் கொள்ளுங்கள். பக்தர்கள் ஆகாதீர்கள். உரிமையைக் கொண்டுள்ளவர் ஆகங்கள். பக்த ஆத்மாக்கள் பிராமணர்கள் ஆகும்வரை சுவர்க்கத்திற்குச் செல்ல முடியாது. அவர்கள் பக்தர்களில் இருந்து பிராமணர்களாக மாற வேண்டும். பின்னர் அவர்களால் பிராமணர்களில் இருந்து தேவர்களாக மாற முடியும். அவர்களிடம் பக்தருக்குரிய சிறிதளவு சுவடேனும் இல்லாதபோதே, அவர்களால் முழுமையான உரிமைகளைக் கொண்டவர்களாக ஆகமுடியும். கடவுள் தனது பக்தர்களைச் சந்திப்பதற்கும், தந்தை தனது குழந்தைகளைச் சந்திப்பதற்கும் இடையில் பகலுக்கும் இரவிற்குமான வேறுபாடு உள்ளது. எனவே, நீங்கள் எந்தச் சந்திப்பை விரும்புகிறீர்கள்? நீங்கள் மாயையின் ஆதிக்கத்திற்கு உட்பட்டிருக்கும்போது, என்ன ரூபத்தில் கடவுளைச் சந்திக்கிறீர்கள்? “கருணை காட்டுங்கள்! என்னை ஆசீர்வதியுங்கள்! எனக்கு வலிமை கொடுங்கள்! நான் என்ன செய்வது? எவ்வாறு நான் இதைச் செய்வது? எனக்கு வழி காட்டுங்கள்! மாயையை என்னிடம் அனுப்பாதீர்கள்!” இது பலவீனம், அல்லவா? “நான் ஒரு மகாவீரர், ஆனால் ஒரு எதிரியும் என்னிடம் வரக்கூடாது!” என ஒரு மகாவீரர் கூறினால், நீங்கள் அவரை என்னவென்று அழைப்பீர்கள்? ஒரு மகாவீரர் தனது எதிரிகளை, “வாருங்கள், அப்பொழுதே என்னால் வெற்றியாளர் ஆகமுடியும்!” என்று அழைப்பார். பரிசைத்தாளைப் பார்க்கும்போது, மகாவீரர் ஒருவர் பயப்பட மாட்டார். ஆனால் அதற்கு சவால் விடுப்பார். ஏனெனில் மகாவீரர் திரிகாலதரிசி ஆவார். அவர் ஒவ்வொரு கல்பத்திலும் வெற்றியாளர் என்பதை அறிவார். அச்சா.

பாப்தாதா இராஜஸ்தான் மற்றும் இந்தோர் குழுக்களைச் சந்திக்கிறார்:

இராஜஸ்தான் பல ஆசீர்வாதங்களைப் பெற்றுள்ளது. இராஜஸ்தானே முதலில் சேவைக்கான வசதிகளைப் பரிசாகப் பெற்றது. இராஜஸ்தானே முதலாவது யாத்திரை இடமாகும். இராஜஸ்தான் பாபாவிடமிருந்தும் தாதாவிடமிருந்தும் ஆசீர்வாதங்களைப் பெற்றுள்ளது. இந்த ஆசீர்வாதம் நிச்சயமாகப் பலனை ஏற்படுத்தும். ஆனால் அது எப்போது பலனைக் கொண்டு வரும் என பாபா பார்க்கிறார். மேளாவுடன், நீங்கள் இத்தகைய சூழலையும் உருவாக்க வேண்டும். காந்தம் அனைத்தையும் தன்னை நோக்கிக் கவருவதைப் போன்று, ஆத்மாக்களைக் கவரத்தக்க ஆன்மீக சூழல் நிலவட்டும். இதுவே மேளாவின் வெற்றியாகும். விசேட கவனம் செலுத்தி, இந்த மேளாவின் வழிமுறையை உபயோகித்து, ஒவ்வொரு பிரிவுகளிலும் உள்ள ஆத்மாக்களை உங்களுடன் தொடர்பில் கொண்டு வாருங்கள். வழிமுறைகளே அதிகளவில் கவரும். எனவே, இந்த வழிமுறையின் முழுமையான நன்மையையும் பெற்றுக் கொள்ளுங்கள். அனைவருக்கிடையேயும் இந்த ஒலி பரவட்டும். முயற்சி செய்வதன் மூலம், நீங்கள் நிச்சயமாகப் பலனைப் பெறுவீர்கள். அற்புதங்களைச் செய்தவர்களின் பட்டியலில் இராஜஸ்தானின் எண்ணிக்கைகள் பட்டியலிடப்படும் நாள் ஒன்று நிச்சயமாக வரும். இதற்கு, மற்றவர்களை ஈடேற்றுவார்கள் ஆகுவார்கள். மற்றவர்களை ஈடேற்றுவார்கள் ஆகுவதன் மூலம், நீங்கள் உலகையே ஈடேற்றுவார்கள் ஆகுவீர்கள். இது தந்தையின் பார்வை பதிந்த பாப்தாதாவின் விசேடமான பூமியாகும். எனவே, இது நிச்சயமாகப் பலனை வழங்கும். தந்தை இராஜஸ்தானின் புகழை அறிவார். ஆனால் இராஜஸ்தானில் வசிப்பவர்களுக்கு அதைப் பற்றித் தெரியாது. என்ன நிகழ்போகிறது என்பதைத் தந்தை

அறிவார். அது நிகழும்போது எனக்குக் கூறுங்கள். பிரதான தலைமையகமும் இராஜஸ்தானிலேயே இருக்கிறது. எனவே, அதற்கு அயலிலுள்ள நிலையங்களும் நிச்சயமாக ஈர்க்கும். அந்த நேரம் வரும். சாகார் பாபாவின் முதலாவது பார்வை எங்கே பதிந்தது? இராஜஸ்தானின் மீது. எனவே, அது நிச்சயமாக ஏதோவொரு சிறப்பியல்பைக் கொண்டுள்ளது. காலம் வரும்போது, திரைகள் விலகி, உங்கள் முன்னால் காட்சி தென்படும். அச்சா.

பாப்தாதா ஆசிரியர்களைச் சந்திக்கிறார்:

தந்தையை நினைவு செய்வதும், அவருடைய சேவையைச் செய்வதுமே ஆசிரியர்களின் விசேடமான பணியாகும். எனவே, ஆசிரியர்களான நீங்கள் அனைவரும் நல்ல தைரியத்தைக் காட்டியுள்ளீர்கள். நீங்கள் கடினமாக உழைக்கிறீர்கள். நாளாந்தம் உங்களுடைய கடின உழைப்பிற்கான பலனையும் நீங்கள் நிச்சயமாகக் காண்கிறீர்கள். மத்திய பிரதேசம் தொடர்ந்து பலனைத் தரும் என்ற ஆசீர்வாதத்தைக் கொண்டுள்ளது. ஏனெனில், ஒரு திசையில் ஒன்றுபட்டிருந்து, நிலையான, ஸ்திரமான ஸ்திதியைக் கொண்டிருக்கும் ஆத்மாக்கள், தாம் சதா சந்தோஷமாகவும் மலர்ச்சியாகவும் இருப்பதுடன் பூமியையும் பலனுடையதாக்கும் ஒரு பணியில் ஈடுபட்டிருக்கிறார்கள். விஞ்ஞானத்தினூடாக, உங்களால் தற்காலத்தில் விதைகளை விதைத்து உடனடியாகவே அவற்றின் பலனைப் பெறக் கூடியதாக உள்ளது. முன்னைய நாட்களுடன் ஒப்பிடுகையில், இப்போது நீங்கள் எதை விதைத்தாலும், அதன் பலனை விரைவாகப் பெறுகிறீர்கள். அதேபோன்று, உங்களுடைய மௌன சக்தியால், வெளிப்படுத்துகை இலகுவாகவும் விரைவாகவும் இடம்பெறுவதை நீங்கள் காண்பீர்கள். நீங்கள் உயரே பாய்பவர்கள், அல்லவா? நீங்கள் பாறையை உடைக்க ஆரம்பிப்பவர்கள் அல்ல. கருவி ஆத்மாக்கள் எவ்வாறானவர்களோ, அதற்கேற்ற சூழலே உருவாக்கப்படும். நீங்கள் ஒத்துழைப்பவர்களாக இருந்தால், உங்களிடம் வருகின்ற ஆத்மாக்களையும் நீங்கள் ஒத்துழைப்பவர்கள் ஆக்குவீர்கள். நீங்கள் குழப்பம் அடைந்தால், உங்களிடம் வருகின்ற ஆத்மாக்களிடையேயும் அதே அதிர்வலைகளையே நீங்கள் பரவச் செய்கிறீர்கள். எனவே, கருவி ஆத்மாக்கள் சதா தடைகளில் இருந்து விடுபட்டவர்களாகவும், ஒரேயொருவரின் அன்பில் மூழ்கியிருப்பவர்களாகவும் இருக்க வேண்டும். நீங்கள் இந்த ஸ்திதியைப் பேண வேண்டும். அச்சா.

ஆசீர்வாதம்: நீங்கள் வீணான மற்றும் குழப்பமான வார்த்தைகளில் இருந்து விடுபட்ட இலேசானதும் ஒளியானதுமான அவ்யக்த தேவதை ஆகுவீர்களாக.

அவ்யக்த தேவதை ஆகுவதற்கு, எவரும் விரும்பாத வீணான வார்த்தைகளை எல்லா வேளைக்குமாக முடித்துவிடுங்கள். அது ஒருசில வார்த்தைகளாக இருந்தாலும், அவற்றை விரிவாக்கித் தொடர்ந்து அவற்றைப் பற்றிப் பேசுவதும் வீணானதே ஆகும். நான்கு வார்த்தைகளில் பெறக்கூடியதை, 12 இலிருந்து 15 வார்த்தைகளை உபயோகித்துப் பேசாதீர்கள். குறைவாகப் பேசுங்கள். மென்மையாகப் பேசுங்கள். இந்த சுலோகனை உங்களுடைய கழுத்து மாலையாக வைத்திருங்கள். வீணானதும், குழப்பம் விளைவிக்கும் வார்த்தைகளில் இருந்து விடுபடுங்கள். நீங்கள் அவ்யக்த தேவதை ஆகுவதற்கான அதிகளவு உதவியைப் பெறுவீர்கள்.

சுலோகம்: கடவுள் மீதுள்ள அன்பினால் தங்களை அர்ப்பணிப்பவர்களுக்கு வெற்றி மாலை அணிவிக்கப்படுகிறது.

ஓம் சாந்தி